



■ Elxan Zal

GÖYƏRÇİNLİ YOL

mən binalar meşəsində azmamışam,
azan səsi beşiyimi yırgalayır.
göy bürcünə qarmaq atan istəklərim,
göyərçinli bağçaların fəthindədir.

dan qızarı, dəmir bişir sobalarda,
qılıncımı qor atları gətirəcək.
anam Umay, mənə uçmaq həvəsi ver,
qaz tək uçmaq istəyirəm göy altında.

mən gedirəm, yol yığılır vaxt sıxılır,
kol dalında quş alqışı yellənmədə,
dörd tərəfdən dağlar baxır qohum sayaq,
Allah-Allah, buludlar da doğmacadı.

salam Təbriz, salam Mərənd,
yolları açmış bağlı kənd.
içimdədir fateh Məhmət,
gəlirəm, öyə gəlirəm.

açılır maqnit qucaqlar,
adam sevincdən də ağlar,
hızlanıb yüyrək uçaqlar,
sevdiyim köyə gəlirəm.

ayrılığın canı buzlu,
yollar ozandır qopuzlu.
vətən fəthi sorusuzdu,
nə bilim niyə gəlirəm.

SAVALANA UÇUŞ

Savalanın qarı öylə gözəldir ki,
Bilmirsən yeyəsən, ya öluncə döyəsən,
yuxarıya dırmaşmağa həvəsin oldu-olmadı,
maqnit kimi adamı özünə çəkir pik,
Tanrı əzəməti var zirvə görüntüsündə,
yuxarıya baxanda düşüncə Allahlaşır,
ölməzliyin adına qoruq durub Savalan,
Arktik parıltılarda ildırımlar oynayır,

buludlar yürgüleyir mələk şərqiələrini,
qazanmalar həvəsi qalxana qılınc vurur,
burda tonqal başında gənəş qurur uduqlar,
savaş Tanrısı Kürüt şimşəklər guruldadır,
qanavat meydanından ruhlar gəlir dərgaha,
Pirlərin məclisində imtahan verir ərlər,
könlünün liftinə min, ruhların yurduna qalx,
Savalan ruhların saxlanc yeridir, bil,
orada Heydər var, şah İsmayıl var,
peyğəmbərin merac zamanı
gördüyü qırx pir ordadır,
başını qaldır, yuxarı bax,
düşüncə liftində Savalana qalx,
savaş duyğusunu ər üçün götür,
sevginin tamında göyərçin götür,
dünyanı xətdən qoruyur bu dam...
can üstündə bir çuval qar istədi babam,
Savalan qarı istədi canını keyitməyə,
çünki, dərgaha gedəndə Tanrı sevgisi
yandıra bilər tamarzı qalanları.
babam vətəninə tamarzıydı.

GÖYƏRÇİNLİ SEVDA

şəriət şələ şəlləməz,
xurma gözlüm, qarabuğdayı.
öpüşün şallaq qorxusu var,
gülümsünmə havayı.

çadrılar altında xof yatır,
min yerə göz qoyub yasa.
gözlərinin ürküsünü
sürməleyib boyasan.

bu da belə bir oyundu,
bank qoyulub, kartı al.
çalmaların çalğısının,
reallığı virtual.

qorxunun qanadı tük salır,
göyərçinim göyərçin.
dualar yerə bağlanıb,
göyərçin göylər için.

dalğamız qısa dalğadı,
sözlər də oturmur dilə.
mən bir də belə sevmərəm,
məni kimsə sevməz belə.

BƏZZƏ DOĞRU

vur baraban, vur baraban,
addımları yeyinlət.
qalxın-qalxın yuxudan,
tiryək yeyən beyinlər.

arzuların gözündən,
qızılı atlar gəlir.
marş ruhu tərpedəndə,
durmaq bizə ar gəlir.

döşə, döşə baraban,
havanı yağla görüm.
hərracda vətən satan,
dükanı bağla görüm.

gözləyişin bəkləri,
yollara saldı səmənd.

azadlıq mələkləri,
ordu yığır kəndbəkənd.

boş dayanma dəmirçi,
üfələ körüyünü.
qılınc elə bizimçün,
günəşin hörüyünü.

səbrimiz olub xal-xal,
cəng günü nar şirəli.
igidlər doğuran xalq,
irəli,marş irəli.

BƏZZ QALASINDA YALLI

Hürrey, hürrey, hürri hərlədir hərəkət,
hürremdinsən, hürri dinlisən, hürremisən,
(la ilahə illəllah)
türklüyünün bayraqları qan rəngində,
göy Tanrının göylüyündə kainat,
Qarabağda bülövləşmiş hayqırtı var
Xorasanda Qor əsəni paylanır.
səsin gəlsin babay Babək.
(la ilahə illəllah)
bir az həzz ver, Bəzz qalası,
cəngə köklənmiş bir həzz,
ruhumuz qasırğa qovan gəmidir,
duyğu desantının yallı dəmidir,
günəşi şərqiyə qovururuq biz,
yaşam yaşılnda yeniliyimiz,
yatağan yollar yeniləşir ilan qabığı kimi,
daha daş-qalaq olunmaq istəmir qadınlaq,
şəriətin zopaları əsrin arxivinə,
keçmişin kifli qoxusu gəncliyə mehrab olmaz,
dombadodaq ayrılıqlar öpüş obyektidir deyil,
hər yallı dövrəsində bütöv məmləkət yapılır,
əlini mənə ver, göyərçinim
yapışqanla yapışdırmaq yaralarını yurdun,
hürrey, hürrey, hürri hərlədir hərəkət,
hürremdinsən, hürri dinlisən, hürremisən,
babay Babək Koroğluluq həvəsində,
qan rəngində bayraqları qaldıracaq.
(la ilahə illəllah)

SEVDA

Urmienin suyu bir az zəməmlidir,
biz səhərin gülüşündən tamsındıq.
gün doğanda od oynayır havada,
müsəlmanın atəşgahı olurmu?

çiçəklərin zıncırovu çalınır,
Koroğludan dastan deyir quş xoru.
qəhrəmanlıq dəbdən düşən şey deyil,
hər zamanın öz elxanı doğulur.

bu anların ləzzətində uçuş var,
görünməzlər sürünəni çağırmaq.
biz biriksə, dünya mənə kiçikdi,
yol gedənə qucaq açıq uzaqlar.

fatehliyə çağırış var, dur gedək,
arabamız aygır kimi kişnəyir.
neçə-neçə bomba yatır öpüşdə,
hər görüşdə neçə dastan doğulur.

nə cəng sığar, nə eşq sığar içimə,
mən savaşın və sevginin xaniyam.
axır vaxtlar ruhum yaman acıydı,
al dodaqlar mənə zəməzəm verdilər.